

ጄይ ሰንበት ዘትንግኤ

ግንቦት 14 2014 ዓ.ም. (5/22/2022)

መዝሙር: አርአዮ ሥልጣኖ... ንጉሥ ናይ ነገስታት ጎይታ ናይ ግዙአት ስላጣኑ ኣብ ልዕሊ ሞት አርአዮ፤ ሊቃነ መላእኽቲ እና አመስገኑ ኣብ ቅድሚኡ ብራዕዲ ይሰግዱሉ፤ ኢየሱስ በታ ክሕዝዎ ዝመጽኡላ ለይቲ ከም ሰራቓይ ክትሕዙኒ መጻእኩም በሎም። ኣትዕግስትን ትሕትናና ብሰንኪ ፍቕርና ናብ ሞት ዝበጸሕካ፤ ንሕና እውን ቅድስቲ ብዓልና ፋሲካ ብሓጎስ ንገብር፤ ሥልጣኑ ኣብ ልዕሊ ሞት አርአዮ ገባር ሕይወት ክርስቶስ።

ንባባት: ፩ቆሮ 15:50-ፍ፤ 1ዮሐ 3:18-24፤ ግ.ሐ. 9:26-31፤ ዮሐ 15:1-5

ሰብከት እስመ ሰበረ ጥጎት ብርት፤ ወቀጥቀጠ መናሥግተ ዘኃሂን፤ ወተወክፎሙ እምናኖተ ጌጋዮሙ። ካብ ጸበባእም ኣናገፎም፤ ካብ ጸልማትን ጓህን ኣውፅእም መቓቓሎም ከአ ሰበረ (መዝ. 107:13-14)

አብዚ ጄይ ሰንበት ዘትንግኤ ቤተ ክርስቲያን እተዘኻኸረና ኣብ ክርስቶስ ኣሚና ምስኡ ክነብር እንከሎና እቲ ሓቀኛ ተኸሊ ወይኒና ዝኾነ ኣምላኽ ምሳና ይነብር ንሕና ኸአ ምስኡ ከም እንነብር ትነግረና። ሎሚ ምስቲ ሓቀኛ ተኸሊ ወይንና ዝኾነ ክርስቶስ ዘሎና ርክብ ክነስተንትን ከምኡ ኣብ ሕይወትናን ኣብ ሕይወት ካልኣት ኣሕዋትና ዘምጽኦ ጸጋ በረኸትን ርኢና ክንክእል እሞ ሽዑ ምስኡ ድልዱል ርክብ ክንፈጥር ዘዘኻር ሰንበት እዩ።

ካብ ግ.ሐ. ዝተነበና ሓደ ኣገዳሲ ነገር እንርኢ ጳውሎስ ቅጽብታዊ ለውጢ ምስ ገበረ ሕይወቱ ብምሉእ ቀይሩ። ብስም ኢየሱስ ኣሚኑ ዓቢ ሰባኻይ ኮይኑ። ኣብ ተልእኮኡ ከየፍረየ ክሓልፍ ስለ ዘይደለ ለይትን መዓልትን ከየዕረፈ ኣብ ኩሉ ሰቢኹ። ቀሊጢፉ ካብ ሳውል እቲ ኣሳዳዲ ዝነበረ ኣብ ጳውሎስ ሰባኹ፤ ኣበሳራይ ሰናይ ዜና ወንጌል ክርስቶስ ኮይኑ። ፍረ ናይ ኢቲ ጽኑዕ እምነቱን ዘይሕለል ሰብከቱን ትምህርቱን ጽሑፋቱን ክሳብ ሎሚ ኣብ ምሕዳስ ሕይወትን ሰብከተ ወንጌልን ዓቢ ኣበርክቶ ይገብር እሎ። ንሱ ዕዉት ዝኾነ ድልዱል ጨንፈር ኣብ ክርስቶስ ኮይኑ ስለ ዝሰርሓ እዩ። ንሱ ምስ ክርስቶስ ጥራሕ ኣይኮነን ነሩ ብኹሉ ስርሑን ግብሩን ጽቡቕን ብዙሕን ፍረ ኣፍርዩ።

እቶም ቀዳሞት ክርስቲያን ኣብ መጀመርያ ንጳውሎስ ኣይኣመንዎን ምናልባት ከታልሎም ከይከውን ፈሪሖም ክቕበልዎ ኣይደልዩን እንተ ኾነ ኣብ ክርስቶስ ዘለዎ ፍቕርን እምነትን ኣብ ግብረ ከርእዮም ምስ ጀመረ ብፍላይ ኣብታ ማሕበር ዘርአዮ ፍቕርን ኣገልግሎትን ቀልጢፎም ክኣምኑ ክኢሎም። ብዘይ ፍርሒ ክሳብ ሕይወቱ ኣብ ሞት ዘስግእ ክሰብኽ ምስ ረኣዩ፤ ፍረ እምነቱን ከምኡ ፍቕሩ ኣብ ግብረ ምስ ረኣዩ፤ ካብኡ ንድሓር ኢየሱስ ጎይትኡ ከም ዝኾነ ኣሚኖም። ጳውሎስ ብሰብከቱን ብኹሉ ተልእኮኡን ንብዙሓት ኣብ እምነት ክርስቶስ ኣምጺኡ እዚ ኹሉ ሕይወቱ ሓቀኛ ምስክርን ዘፍረየን ምዃኑ ይገልጽ። ንሱ ድልዱል ጨንፈር እሞ እቲ ካብኡ ዝድለ ዘፍረየ እዩ። ኣብነት ነፍስወከፍና ኸአ እዩ።

ኣብ ካልኣይቲ ንባብ ካብ ፩ዮሓንስ ኣብ ሕይወትና ከም ክርስቲያን ኣፍረይቲ ክንከውን እንተ ኾና ከመይ ዝበልና ክንከውን ከምዝግብእና ክንርኢ ይሕግዘና። ደቀይ ብግብርን ብሓቕን እምበር ብቃልን ብልሳንን ኣይንፋቕር፤ ካብ ሓቂ ምዃና ኸአ በዚ ኸንፍለጥ ኢና (1ዮሐ 3:19)። ብኻልእ ኣገላልጺ ዮሓንስ ግብረ ካብ ቃላት ንላዕሊ ይዛረብ እዩ ዝብለና ዘሎ። ንቃል ኣምላኽ ኣብ ግብረ ክሳብ ዘየርአናዮ ነኽብሮ ነፍቅሮ ክንብል ኣይ ክኣልን እዩ። ኣፍሪና ክንብል ምስ ኣምላኽ ቀጻሊ ርክብ ክህልወና እሞ ዝርኣ ፍረ እንፍሪ ክንከውን ኣሎና። እዚ እዩ ንልቢ ሰባት ዝትንክፍን ንሰባት ዝቕይርን፤ ስለዚ ሓቕን ግብርዊ ዝኾነ ነገር

ክርስቲያን አለም። ዮሐንስ ነዚ አሕጺሩ ክነግረና እንከሎ ትእዛዛቱ ከምቲ ንሱ ዝአዘዘና ገርና ብስም ወዱ ኢየሱስ ክርስቶስ ክንአምንን ንሓድሕድናውን ክንፋቕርን እዩ። እቲ ትእዛዛት እግዚአብሔር ዝሕሉ እግዚአብሔር ኣብኡ ይነብር። ንሱውን ኣብ እግዚአብሔር ይነብር (1ዮሐ 3:23)። ብኻልእ አዘራርባ ኣብ ቅድሚ ክርስቶስ መን ምዃና ክነረጋግጽ እንተ ኾና ኣብ ልዕሊ ካልኣት ሰባት ጭቡጥን ሓቅን ዝኾነ ፍቕርን ልግስን ከነርኢ ኣሎና። እዚ ንገብር እንተ ኾና ብሓቂ ኣብ ክርስቶስን ከም ዘሎና መረጋገጹ እዩ።

ኣብ ናይ ሎሚ ወንጌል ኢየሱስ ብምሳሌ ወይንን ጨንፈርን ገሩ ምስኡ ሓቢርና ክነብር እንከሎና ሕይወት ዝህብ ጸግኡ አባና ከም ዝመሓላለፍ ምስኡ ርክብ እንተ ዘይብልና ግን ደርቂ መንፈስ አጥቂዑና ከም እንመውት እዩ ዝነግረና።

ኣብ ብሉይ ኪዳን ኣብ ብዙሕ እስራኤል ከም ተኸሊ ወይኒ አምሲሉ ዝገልጽ ንረክብ። ኣብ **ኢሳያስ 5: 1-7** ዘሎ እንተ ኣንቡብና እስራኤል ብተኸሊ ወይኒ ተመሲላ ንርኢ። ኣብ **ኤርምያስ 2:21** “ካብ ጥዑም ዝዓይነቱ ወይኒ ወሲደ ከም ኅሩይ ሓረግ ወይኒ ገረ ተኸልኩኺ ከመይ ኢልኪ ድኣ ኣብ መጺጽ ወይኒ ተለወጥኪ” ይብል። **ሆሴዕ** ነቢ ኸአ “ህዝቢ እስራኤል ከም ብዙኅ ዝጨናፍሩን ብዙኅ ፍረ ዚፈርን ተኸሊ ወይኒ እዩ” (ሆሴዕ 10:1)። ተኸሊ ወይኒ አርማ መንግስቲ እስራኤል ኮይና። ኣብ ናይ መቃባውያን ገንዘብ ከም ምልክት ተሳኢላ ንረኸባ። ሓደ ካብቲ ንቤተ መቕደስ ዘገርም ዝገብር ኣብ ልዕሊ እቲ ቅዱስ ቦታ ብቕድሚት ወርቃዊ ስእሊ ወይኒ ይርከቦ። ስለዚ ወይኒ ቀንዲ ናይ አይሁድ ምልክት ኣብ ኩሉ ታሪኽም እዩ። ኣብ ምሉእ ምድረ እስራኤል ወይኒ ይበቁል። ስለዚ ኸአ ኢየሱስ ብዛዕባ ተኸሊ ወይኒ ክዛረቦም እንከሎ ብቐሊል ይርድእዎ ነርም። ጠባያት ናይ ወይኒ ምኣስ ከም ዝቕምቀም ነቲ ሕማቕ ጨንፈር ክምቅዝም ከምዘለዎም ነቲ ፍረ ዝህብ ከአ ክሓድግዎ ኩሎም ዝፈልጥዎ እዩ። ኣብ ተኸሊ ወይኒ ሓደ ፍረ ዝህብ ጨንፈር ካልእ ከአ ፍረ ዘይህብ ጨንፈር አልኦ ስለዚ አለሊኻ ምኽኣል የድሊ። እቲ ፍረ ዘይህብ ጨንፈር ተቕራጹ ይድርብ ድሕሪ ዘይተኣለ እቲ ተኸሊ ፍረ ክህብ አይክእልን እዩ።

ኢየሱስ ንኹሎም ዝሰምዕዎ ዝነበሩ ንኹሎም ዝኸተልዎ ከምዚ ጉዕዞ ክጉዓዙ ነገርዎም። ገለ ካብ ተኸተልቱ ጽቡቕ ፍረ ዝፈርዩ እዮም ገለ ኸአ ጽቡቕ ዘይፈርዩ ከምዘለዉ ክፈልጡ ነዚ ብግሁድ ሓቢርዎም። ጽቡቕ ፍረ ክንፈሪ ቀጻሊ ምጽልጻል የድልየና። ኣብ ሕይወትና ክአ አፍረይቲ ከይንኸውን ዝዓግተና ብዙሕ ነገር አሎ በዚ ኸአ ካብ ምንጭና ዝኾነ ክርስቶስ ተፈሊናን ንነብር ሎሚ ነቲ ዘይፈሪ ነገራትና ክንኣልዮ እዮኑ እዩ። አፍራዪ ከይከውን ዝዓግተኒ እንታይ አሎ?

ወንጌል ብቕጻሊ ጸኒዕና ድልዱሉ ርክብ ምስቲ ጉንዲ ሕይወትና ዝኾነ ክርስቶስ ክንገብር ዝጽውዕ እዩ። ኣብ መንጎናን ኣብ መንጎ ክርስቶስን ክህሉ ዝግብኦ ርክብ ኣብ መዓልታዊ ሕይወትናን ተግባራትና እዩ ዝግለጽ። እዚ ኸአ ከምቲ ኣብ መንጎ ኦምን ጨንፈርን ዘሎ ርክብ እዩ። ዝኾነ ጨንፈር ፍረ ከፍሪ ምስ ኦም ርክብ ክህልዎ ኣለዎ ካብ ኦሙ ዝተፈንጨለ ጨንፈር ሓንቲ ፍረ አይፈሪን እዩ እኳ ድኣ ኣብ ሓዊ እዩ ዝድርብ። ልክዕ ከምኡ ኣብ መንፈሳዊ ሕይወትና ከም ክርስቶስን ምስ ክርስቶስ እቲ ኦምና ዝኾነ ብስሙ ዝተጠመቐና ምስኡ ቀጻልን ሕያውን ርክብ እንተ ዘይብልና ከነፍሪ አይክኣልን እዩ። ኣብዚ ሓደ አገዳሲ ነገር አሎ ምስ ክርስቶስ ምዃን ክንብል እንከሎና ዓላማ ኣለዎ ፍረ ክነፍሪ ምእንቲ እዩ እምበር ብስም ናይ ክርስቶስ ኮና ዘይነፍሪ ክንከውን ንኸእል ኢና። ፍረ ክነፍሪ ማለት ከአ ኣብ ኩሉ ሰናይ ግብሪ ምሕዋስ ንኹሉ እቲ ፍቕሪ ሰላም ቅድስና፣ ንጹሕ ክብረት፣ ንአምላኽን ሓውናን ምፍቃር፣ ከምኡ ብዙሕ ካልእ ነገራት ንልቢ ካልኣት ዝትንክፍ እም ኣብ ኦምላኽ ዝመልስ ምግባር ማለት እዩ።

ፍቕሪ ኣብ ተግባር፡

ቅዱስ ዮሐንስ ፍቕሪ ኣብ ግብሪ ጥራሕ እያ እትግለጽ ይብለና። ኢየሱስ ምሳና ከምዘሎ ዘረጋግጸልና ፍቕሪ ኣብ ግብሪ እነርእ እንተ ኾና ጥራሕ እዩ። ብዙሕ ጊዜ ብቀለዓለም ሰብ ከይብለኒ ኢልና ልብና ርሒቑን ጸሊኡን እንከሎ ዘፍቕርና ክንመስል ንደሊ ኢና እዚ ግን ርእሰኻ ምጥፍፋእ እዩ። ፍቕሪ ብቓል

ብግብሪ ክትግለጽ አልአ። እዚ ኣብ ባህሪ ኤለርቲክ ከም መርድኢ ክንጥቀመሉ ንክእል። ሓደ ሰብ ድልዱል ናይ ጎማ ሳእኒ ገሩ እንከሎ ንሓይሊ ኤለትሪክ እንተ ሓዘ እቲ ኤለትሪክ ብሰውነቱ ስለ ዘይሓልፍ ሓንቲ ኣይገብሮን እዩ። እንተ ኹን ጥራሕ እግሩ ኣብ ጥቕኡ ማይ እንከሎ ንኤለትሪክ እንተ ሓዘ ወላ ክሳብ ሞት ዘብጽሕ ድንገት ከሰዕበሉ ይክእል።

ኤለትሪክ ብኣይ አቢሉ እንተ ዘይሓለፈ ኣባይ የለን ማለት እዩ። ፍቕሪ ኣምላኽ ከኣ ልክዕ ከምኡ እዩ። ነቲ ኣምላኽ ናባይ ዘመሓላልፎ ፍቕሪ ብኣይ አቢሉ ናብ ካልኣት ክሓልፍ እንተ ዘይከኣለ ናባይ እውን ክመጽእ ኣይክእልን እዩ። ኣነ ፍቕሪ ኣምላኽ ከስተማቕር ክምከረሉ እንተ ኹይነ ካልኣት ልክዕ ከማይ ክምከሩሉን ከስተማቕርዎን ኣለዎም። ኣብዚ ወላ ንሓደ ሰብ ክፈሊ የብለይን ምክንያቱ እግዚአብሔር ንሓደ ሰብ ዝፈሊ ስለ ዘይኮነ።

ከምዚ ክንገብር ከሎና ጥራሕ ኢና ሕያዎትን ጥዑያትን እንኸውን። ጥዑያት ሕያዎት እንኸውን ፍቕሪ ኣምላኽ ብኣናን ኣባናን ገሩ ስለ ዝግዱ እዩ። ንሕና ብዙሕ ጊዜ ብኣንጻሩ ኢና እንርእዮ “መጀመርያ ጥዑይን ሕያዎይን እንተ ኹንይነ ድሕሪኡ ኣምላኽ የፍቕረኒ ንብል”። ኣብ ኣምላኽ ግን ከምኡ ኣይኮነን ንሱ ዘፍቕረኒ ኣብ ግብረይ ተመርኩሱ ኣይኮነን። ዘፍቕረኒ ንሱ ብርእሱ ፍቕሪ ስለ ዝኹን እዩ። ኣምላኽ ብግብርና ኣይጽሎን እዩ። ኣነ ጽቡቕ ዝገብር ፍቕሩ ኣባይ ክግዱ ስለ ዘፍቀድኩ እዩ። ሕማቕ ክገብር ከሎኹ ንፍቕሪ ኣምላኽ እጻጽዎ ልበይ ኣይከፍትን ኸዑ ብናተይ መገዲ እምራሕ እዚ ኸኣ መንፈሳዊ ሞት የስዕበለይ።

ብግብረይ ንፍቕሪ ኣምላኽ ክረኽቦ እክእል እየ ዝብል ክንሓድጎ አሎና። ኣምላኽ ሕያዎይ ስለ ዝኹንኩ ኣይኮነን ዘፍቕረኒ። ኣነ ሕያዎይ ዝኸውን ዘሎኹ ፍቕሪ ኣምላኽ ብኣይን ኣባይን ክግዱ ስለ ዘፍቀድኩ እዩ። ኣብ ገለ እዋን ኣብ ግብሪ ቃላት እውን ይሕውስ እዩ። ኣብ ገለ እዋን ንሰባት ፍቕርና ብግብሪ ዝያዳ ክንገልጸሎም ንክእል ኣብ ብቃላትና እውን ክንገልጸ አሎና። ወለዲ ንደቆም በቲ ዝገብሩሎም ሓልዮትን ምእንትኦም ብዘውጽእዎ ብዙሕ ወጻኢታት ፍቕሮም ክገልጹሎም ይክእሉ እዮም ግን ኣብ ገለ እዋን ከኣ ብኸምዚ ዝሓለፉ ብዙሕ ጊዜ ነቲ ዝግበረሎም ከም ግቡእን ብዙሕ ዋጋ ከይሃብዎ ዝግብዮ አለዉ ስለዚ ቃላት የድሊ እዩ። ክትነግሮም ዝበለጸ እዩ።

ኣብ መወዳእታ ናይ ሎሚ ሰንበት ንርእስና ነዞም ዝስዕቡ ሕቶታት ክንሓትት ዕድል ይኸፍተልና። ምስ ኢየሱስ መድኃኒይ ከመይ ዝበለ ርክብ አሎኒ? ምስኡ ርክብ አሎኒዶ ወይስ ኣብ ገለ ዝፈላልየኒ ነገር ገረ አሎኹ? ምስ ኢየሱስ ዘሎኒ ርክብ ምስ ኣብ ከባቢኣይ ዘለዉ ሰባት ይሕግዝድዩ? እዚ ሕቶታት ኣገዳሲ እዩ ምክንያቱ ኣብ ኢየሱስ እኣምንን ምስኡ አሎኹ እናበልና ምስ ኣብ ከባቢና ወይ እውን ምሳና ዘለዉ ኣብ ጽልኢ ክንህሉ ይክኣል ወይ እውን ኣብ ከባብና ከቢድ ጸገም ወይ ስእነት ወይ እውን ሓገዝ ዘድልዮም እንከሎ ሱቕ ኢሊ እነብር ክህሉ ዝክኣል እዩ። ስለዚ ብሓቂ ምስ ክርስቶስ እንተሎና ምስ ካልኣት ዘሎና ርክብ ጽቡቕ ፍረ ክፈሪ ኣለዎ። እዚ ኸኣ ጽቡቕ ግብሪ ብምግባርና ንኻልኣት ምስ ክርስቶስ እቲ ሓቀኛ ተኸልና ክሓብሩ ምክንያት ክንኮናም አሎና።

ሕያው ዘሎኹ ወይስ ምዉት:

ነፍስወከፍና ንርእስና ሓቲትና ክንክእል አሎና ብሓቂ ሕይወት ዘለዎ ጨንፈርድየ ዘሎኹ ወይስ መይተ አሎኹ ሕያው እንተ ኹንኩ ከፍሪ አሎኒ። ከም ክርስትያን ክነፍሪ ሕሩያት ኢና እዚ ናይ ሓደ ወይ ክልተ ዘይኮነ በብዓቕምና ክነፍሪ ትሑዛት ኢና። ሰባት ንኣይ ምስ ረኣዩ ክንደይ እዮም ኣብ ኣምላኽ ዝቕረቡ ዘለዉ? ክንደይ ሰባት እዮም ብሳላይ ኣብ መንበር ንስሓ ኣትዮም ዝተነስሑ/ ዝተጻርቁ. . . ሰባት በቲ እንነብሮ ጥራሕ እዮም ልቦም ተተንኪፉ ኣብ ጽቡቕ ክምለሱ ዝክእሉ።

እምብኦር ጨናፍር ክርስቶስ ካብ ኮና ብጽቡቕ ግብርና ኣብ ግራት ኣምላኽ ከከም ዓቕምና ገለና ሰላሳ ሰላ ሚእቲ ክነፍሪ ኣሎና። ከም ብዓል ሓንቲ ቅርሺ ከይንኸውን ሎሚ ብምሉእ ልብና ሰላም ፍቕሪ ምሕረት ክንሰብኽ ኣብ ግብሪ ኣብ ሕይወትና ክነርእዮ ኣሎና።

ኦ ክርስቶስ ኣምላኽይ ጽቡቕ ፍረ ንኣኻ ዘሓጉስ ከፍሪ ካባኻ ኣይትፍለየኒ ዮሉ ጊዜ ፍቕርኻን ፍቕሪ ኣሕዋተይን ኣባይ ዝግብየሉን ዘፍርየሉን ጸጋ ዓድለኒ ንበሎ ነዚኽኣ የብቅዓና።

ኣባ ንጉሠ ፍሥሓ